

شرح موطا امام مالک

باب وقوت الصلوة

نماز کے اوقات

[۶] وحدثني عن مالك عن نافع مولى عبد الله بن عمر:

أَنَّ عُمَرَ بْنَ الْخَطَّابِ كَتَبَ إِلَى عُمَايَةَ: إِنَّ أَهَمَّ أَمْرِكُمْ عِنْدِي الصَّلَاةُ. فَمَنْ حَفِظَهَا وَحَافِظَ عَلَيْهَا، حَفِظَ دِينَهُ. وَمَنْ ضَيَّعَهَا فَهُوَ لِمَا سِوَاهَا أَضْيَعُ.

ثُمَّ كَتَبَ: أَنْ صَلُّوا الظُّهْرَ إِذَا كَانَ الْفَيْءُ ذِرَاعًا إِلَى أَنْ يَكُونَ ظِلُّ أَحَدِكُمْ مِثْلَهُ. وَالْعَصْرَ، وَالشَّمْسُ مُرْتَفِعَةً بَيَضَاءُ نَقِيَّةً، قَدَرِ مَا يَسِيرُ الرَّائِبُ فَرَسَخَيْنِ أَوْ ثَلَاثَةً، قَبْلَ غُرُوبِ الشَّمْسِ. وَالْمَغْرِبَ إِذَا غَرَبَتِ الشَّمْسُ. وَالْعِشَاءَ إِذَا غَابَ الشَّفَقُ إِلَى ثُلُثِ اللَّيْلِ. فَمَنْ نَامَ فَلَا نَامَتْ

عَيْنُهُ. فَمَنْ نَامَ فَلَا نَامَتْ عَيْنُهُ، فَمَنْ نَامَ فَلَا نَامَتْ عَيْنُهُ. وَالصُّبْحُ،
وَالنُّجُومُ بَادِيَةٌ مُشْتَبِكَةٌ.

”نافع کہتے ہیں کہ حضرت عمر نے اپنے عمال کو یہ خط لکھا: میرے نزدیک تمہارے لیے سب سے اہم دینی عمل نماز ہے۔ جس نے اس کی حفاظت کی اور اس پر جمارہا، تو اس نے اپنے دین و ایمان کی حفاظت کی اور جس نے اسے ضائع کر دیا، تو اس نے اس کے علاوہ جو کچھ ہے، سب ضائع کر دیا۔ انھوں نے یہ بھی لکھا: ظہر اپنے سایہ کے ایک ہاتھ کے برابر ہونے سے لے کر مثل سایہ ہونے کے وقت کے بیچ میں پڑھو۔ عصر اس وقت پڑھو، جب سورج ابھی بلند، سفید اور روشن ہو، اتنا کہ ایک سوار اس کے غروب سے پہلے پہلے دو یا تین فرسخ کا فاصلہ طے کر سکے۔ مغرب سورج ڈوبتے ہی پڑھ لو۔ عشا غیاب شفق سے ایک تہائی رات کے بیچ میں پڑھو۔ تو جو کوئی (عشا سے پہلے) سو گیا تو اے اللہ، پھر اس کی آنکھ نہ سوئے، تو جو کوئی سو گیا، تو اے اللہ، پھر اس کی آنکھ نہ سوئے۔ اور صبح اس وقت پڑھو جب ستارے ابھی نمایاں اور باہم گتھم گتھا ہوں۔“

شرح

مفہوم و مدعا

اس روایت کے دو حصے ہیں، ایک تمہید ہے اور دوسرے اوقات نماز کے بارے میں حضرت عمر رضی اللہ عنہ کا بیان ہے۔ تمہید میں انھوں نے نماز کی اہمیت بیان فرمائی ہے۔

نماز کی اہمیت حضرت عمر نے یہ بیان فرمائی ہے کہ اگر اسے چھوڑ دو گے تو دین جاتا رہے گا۔ یہاں یہ اتنی بات جان لینی چاہیے کہ نماز سے دین کی حفاظت صحابہ یا دوسرے لفظوں میں بنی اسماعیل کے لیے دو پہلوؤں سے ہے اور ہمارے لیے ایک پہلو سے۔ یہ چونکہ حضرت عمر کا قول ہے جو انھوں نے اپنے عمال کو لکھا ہے، اس لیے اس میں دونوں پہلو شامل ہیں۔ اس پر تفصیلی گفتگو قرآن و سنت سے تعلق کی فصل میں ہوگی۔

اس تمہید کے بعد حضرت عمر رضی اللہ عنہ نے نماز کے اوقات بتائے ہیں۔ ان اوقات میں تعجیل ہی کے اصول کو ملحوظ رکھا ہے۔ یعنی چونکہ وہ نماز کی اہمیت پر بات کر رہے تھے، اس لیے انھوں نے نماز کے مقرر اوقات نہیں، بلکہ نماز کے وہ اوقات بتائے ہیں، جو تعجیل امر میں زیادہ بہتر ہیں۔ جن میں نماز ادا کرنے ہی سے اس کے حقیقی فوائد حاصل ہوتے ہیں۔ ان اوقات کی اہمیت و نوعیت پر پچھلی روایتوں میں تفصیل سے بات ہو چکی ہے۔ اس لیے یہاں اسے بیان کرنا محض تکرار ہوگا۔

آخر پر انھوں نے عشا سے پہلے سونے والے کو متنبہ کیا ہے کہ وہ نہ سوئے، اور یہ تنبیہ انھوں نے بد دعا کے لہجے میں کی ہے۔ یہ تاثر دینے کے لیے کہ یہ نہایت ہی غلط عمل ہے کہ بندہ مومن عشا سے پہلے سو جائے۔ یہ خط انھوں نے عمال کی طرف لکھا تھا۔ حکمران کی حیثیت سے اور بالخصوص شہداء اللہ علی الارض کے نمائندہ ہونے کی حیثیت سے ایک خاص نوعیت کی دعوت دین کی ذمہ داری حضرت عمر پر عائد ہوتی تھی۔ اس ذمہ داری کو انھوں نے ادا کیا اور کوشش کی کہ اس امت میں ترک نماز جیسا گناہ نہ آئے۔ اس بات کا پورا امکان ہے کہ یہ خط انھوں نے عمال کو اس لیے لکھا ہو کہ وہ مساجد میں جماعت کا اہتمام، ان اوقات میں کریں، اس سے تاخیر نہ کریں۔

لغوی مسائل

حفظہا و حافظ علیہا: حفظ سے مراد حفاظت و نگرانی ہے، اور محافظت (حافظ) سے مراد مواظبت و ملازمت ہے۔ ترجمے میں اسے ہم نے اس پر جمارہا کے الفاظ سے بیان کیا ہے۔ سیدنا عمر نے پہلے 'ضیع' اور پھر اسی معنی میں 'أضیع' استعمال کیا ہے۔ مزید فیہ سے الفعل التفضیل نہیں بنتا۔ سیبویہ کے نزدیک 'أضاع' یضیع سے 'أضیع' بنانا اس لیے درست ہے کہ اس کے شروع میں ہمزہ آتا ہے۔ 'الفیء' کے اصل معنی زوال کے بعد کے سائے کے ہیں۔ یعنی پلٹا ہوا سایہ۔ زوال سے پہلے کے سایہ کے لیے یہ استعمال نہیں ہوتا تھا۔ اس لیے کہ اس کے معنی ہی پلٹنے کے ہیں۔ اللہ تعالیٰ کا فرمان ہے: 'حَتَّى تَفْیءَ إِلَى أَمْرِ اللَّهِ'، حتیٰ کہ وہ گروہ اللہ کے فیصلے کی طرف لوٹ آئے (الحجرات ۴۹: ۹)۔

اس خط میں سیدنا عمر نے دو جملے ایسے بولے ہیں، جو اگرچہ مشکل نہیں ہیں، مگر کلام کے صحیح مدعا کو سمجھنے کے لیے ان کے صحیح موقع استعمال سے واقف ہونا ضروری ہے۔ پہلا جملہ ہے: 'فَمَنْ نَامَ فَلَا نَامَتَ عَيْنُهُ' یہ اپنے صیغوں میں بظاہر بد دعا ہے، لیکن یہ دراصل اس وقت کی نیند سے اظہار نفرت کے لیے بولا گیا ہے۔ یہ سو جانے والے کے

لیے بے سکونی کی بددعا نہیں ہے۔

دوسرا جملہ و النجوم بادية مشتبكة ' کا ہے۔ یہ کنایہ ہے اندھیرا ہونے سے۔ اس لیے کہ جب اندھیرا ہوگا تو ستارے زیادہ روشن اور تعداد میں بھی زیادہ نظر آئیں گے۔ اس لیے باہم گتھا دکھائی دیں گے۔

فرسخین او ثلاثة: یہ تحدید و تعیین کے لیے نہیں، بلکہ اندازہ و تخمین کے لیے ہے۔ یعنی یہ بات نہیں ہے کہ آدمی تین فرسخ (یعنی نو میل) کا فاصلہ یقیناً طے کر سکے۔ بلکہ ایک اندازہ سا بتانے کے لیے یہ اسلوب اختیار کیا گیا ہے۔

مراد صرف یہی ہے کہ آدمی نماز عصر کو سورج کے زرد ہونے پر نہ پڑھے، بلکہ اس سے پہلے پہلے ادا کر لے۔ اس لیے کہ گرمیوں میں عصر کے بعد تو نو میل شاید سوار مغرب سے پہلے سفر طے کر لے، سردیوں میں شاید ایسا ممکن نہ ہو۔ یہ اسلوب ہم اردو میں بھی استعمال کرتے ہیں، جیسے: ”بھئی یہی کوئی دو تین میل دور ہوگا“۔

درایت

قرآن و سنت سے تعلق

نمازوں کے اوقات سنت انبیاء ہی کا بیان ہے۔ یہ نبی صلی اللہ علیہ وسلم کے عمل کے مشاہدے پر مبنی ان کی رائے ہے۔ یعنی حضرت عمر رضی اللہ عنہ نے کم و بیش وہی اوقات بتائے ہیں، جو حضرت جبریل علیہ السلام کی امامت والی روایت میں بیان ہوئے ہیں، اور انھی پر نبی صلی اللہ علیہ وسلم کی مداومت تھی۔ یہ اثر بھی اوقات کا تعین نہیں کرتا، بلکہ ان اوقات کا پتہ دیتا ہے، جن میں نماز پڑھنے والا غفلت کے الزام سے بری ہوگا۔

نماز کی اہمیت حضرت عمر نے یہ بیان کی ہے کہ اس کی حفاظت اور مداومت دین کی حفاظت کا ذریعہ ہے۔ دین پر قیام کے دو معنی ہیں۔ ایک اس کے احکام پر عمل کرنا یعنی نیکی پر قائم رہنا اور دوسرے حامل دین ہوتے ہوئے، اس کے نقیب اور شاہد بن کر رہنا۔ نماز ان دونوں پہلوؤں سے دین کے قیام کا ذریعہ ہے۔

پہلے ہم یہ دیکھتے ہیں کہ نماز ہمیں نیکی پر کیسے قائم رکھتی ہے۔ نماز کے ضائع کرنے اور اس کے بعد شہوات میں پڑنے کا قرآن نے مختلف مقامات پر اس طرح سے ذکر کیا ہے کہ جس سے معلوم ہوتا ہے کہ دونوں لازم و ملزوم ہیں۔ مثلاً سورہ مریم میں اضعوا الصلوة و اتبعوا الشهوات، انھوں نے نماز ضائع کی، اور (اس کے نتیجے میں) خواہشوں میں مبتلا ہو گئے۔

۱۔ پہلے کا تعلق عام مسلمانوں سے اور دوسرے کا تعلق اصلاً بنی اسماعیل (شہداء اللہ) سے ہے باقی مسلمان اس میں تبعاً شامل ہوں گے۔

اسی طرح قرآن کے الفاظ ہیں: 'اقم الصلوة لذكركى' (طہ ۲۰: ۱۴) 'میری یاد کے لیے نماز کا اہتمام کرو۔ خدا کی یہ یاد ایک نہایت موثر ہتھیار ہے۔ یہ شیطان کو ہمارے قریب آنے اور پھر ہم پر مسلط ہو جانے سے روکتی ہے۔ یہ بات بھی قرآن مجید میں بیان ہوئی ہے۔ قرآن کہتا ہے کہ 'ومن يعش عن ذكر الرحمن نقيض له شيطانا، فهو له قرين' (الزخرف ۴۳: ۳۶) 'اور جو رحمن کے ذکر سے اعراض کر لیتا ہے، ہم اس پر شیطان کو مسلط کر دیتے ہیں، وہ پھر اس کا ہم جولی بن جاتا ہے'۔

اس سے معلوم ہوا کہ جو شخص ذکر (یاد دہانی) سے گریزاں ہوگا، وہ شیطانوں کے زرخے میں آتا چلا جائے گا، اور ایک وقت وہ آجائے گا کہ وہ اس کے دوست اور ہم مشرب بن جائیں گے اور پھر جو شیطان اس سے کہے گا، وہ وہی کرے گا۔

نماز کے اسی عمل، جو وہ یاد الہی کو تازہ کر کے کرتی ہے، کو قرآن مجید نے ان الفاظ میں بیان کیا ہے کہ 'ان الصلوة تنهى عن الفحشاء والمنكر' (العنکبوت ۲۹: ۴۵) 'بلاشبہ نماز بخش کاموں اور برائی سے روکتی ہے'۔ چنانچہ جب آدمی نماز کی محافظت کرے گا، تو اس کے دل میں خدا کی یاد تازہ رہے گی۔ جب یہ یاد اس کے دل میں بسی رہے گی تو وہ شیطان کی دوستی سے محفوظ رہے گا، اور جب شیطان اس کا دوست نہیں بنے گا تو وہ اسے برائی پر راغب نہیں کر سکے گا اور یوں اس کے برائی سے بچنے کے امکانات بہت بڑھ جائیں گے، جس سے اس کا دین و ایمان محفوظ رہے گا۔

اب ہم یہ دیکھتے ہیں کہ شہداء اللہ کے لیے نماز کی کیا اہمیت بتائی گئی ہے۔ قرآن مجید میں بنی اسماعیل کو جب شہادت کے منصب پر فائز کیا، اور ان سے جب عہد لیا کہ تم مجھے یاد رکھنا میں تمہیں یاد رکھوں گا تو اس موقع پر انھیں یہ حکم دیا کہ اس عہد پر قائم رہنے کے لیے نماز سے مدد لیں۔ قرآن مجید کا فرمان ہے:

فَاذْكُرُونِي اَذْكُرْكُمْ وَاشْكُرُوا لِي وَلَا تَكْفُرُونِ ، يٰۤاَيُّهَا الَّذِيْنَ اٰمَنُوا اسْتَعِيْنُوْا بِالصَّبْرِ وَالصَّلٰوةِ ، اِنَّ اللّٰهَ مَعَ الصّٰبِرِيْنَ . (البقرہ ۲: ۱۵۲-۱۵۳)

''تم مجھے یاد رکھو، میں تمہیں یاد رکھوں گا، میری شکر گزاری کرتے رہنا، میری ناشکری نہ کرنا۔ اے ایمان والو، ثابت قدمی اور نماز سے مدد چاہو، بے شک اللہ ثابت قدموں کے ساتھ ہے۔''

ٹھیک ایسا ہی بنی اسرائیل کے ساتھ اس عہد کے موقع پر ان سے کہا گیا:

وَقَالَ اللّٰهُ اِنِّیْ مَعَكُمْ لَئِنْ اَقَمْتُمْ الصَّلٰوةَ وَآتَيْتُمُ الزَّكٰوةَ وَآمَنْتُمْ بِرُسُلِیْ . (المائدہ ۵: ۱۲)

''اور اللہ نے ان سے کہا: میں تمہارے ساتھ ہوں اگر تم نماز قائم کرو گے اور زکوٰۃ دو گے، اور میرے رسولوں کو مانو گے۔''

نماز کی اس دوہری اہمیت کے پیش نظر خلفائے راشدین اس کے بارے میں ہمیشہ بیدار رہے۔ اور جیسے ہی ائمہ بنی اسماعیل نماز میں کمزور ہوتے گئے، وہ اللہ کے ساتھ سے محروم ہوتے گئے۔ حضرت عمر نے اسی لیے فرمایا کہ نماز تمہارے لیے سب سے اہم دینی حکم ہے۔ اسے ضائع کرو گے تو سارے دین سے ہاتھ دھو بیٹھو گے۔

دیگر متون

عن نافع عن بن عمر قال كتب عمر الى اهل الامصار ان صلوا الظهر اذا زالت الشمس الى ان يكون ظل كل شىء مثله والعصر والشمس باقية قدر ما يسير الراكب فرسخين او ثلاثة والمغرب حين تغرب الشمس وتدخل الليل والعشاء اذا غاب الشفق الى ثلث الليل لا تشاغلوا عن الصلاة فمن نام فلا نامت عينه فمن نام فلا نامت عينه.

”نافع نے عبد اللہ بن عمر سے روایت کی ہے کہ عمر رضی اللہ عنہ نے شہر والوں کو خط لکھا کہ وہ ظہر سورج کے ڈھلنے سے لے کر مثل سایہ تک پڑھیں۔ اور عصر اس وقت پڑھیں، جب سورج ڈوبنے میں اتنا وقت باقی ہو کہ ایک سوار دو یا تین فرسخ چل سکے۔ مغرب سورج ڈوبنے سے رات آنے تک پڑھو۔ اور عشاء شفق کے غیاب سے ایک تہائی رات تک، سنو نماز سے کوئی چیز تمہیں غافل نہ کرے، تو جو کوئی سوئے خدا کرے اس کی آنکھ نہ سوپائے، تو جو کوئی سوئے خدا کرے اس کی آنکھ نہ سوپائے۔“

(مصنف عبد الرزاق، رقم ۴۰۳)

احادیث باب پر نظر

یہ اثر بھی پچھلی تمام حدیثوں کی طرح نماز کے اوقات میں ایک طرح کا تضاد پیدا کرتا ہے۔ ہم اس باب کی پچھلی روایتوں میں تفصیل سے اس مسئلے پر گفتگو کر آئے ہیں۔ ہمارے خیال میں یہ اثر بھی سبقت الی الخیر ہی کے وقت کو بیان کرتا ہے۔ اس سے یہ بات معلوم ہوتی ہے کہ خیر القرون میں خدا کے حضور حاضری کا وقت خلفائے راشدین کے زمانے میں بھی وہ رہا جو انبیاء نے اپنے لیے پسندیدہ قرار دیا۔

حضرت عمر کے زمانے میں نمازوں کے اوقات کوئی غیر معلوم چیز نہیں تھے اور نہ یقیناً انھوں نے صوبوں کے لیے ایسے عمال مقرر کیے ہوں گے جو نمازوں کے اوقات ہی سے ناواقف ہوں گے۔ یہ دراصل محض نماز کی اہمیت اور اس کے پسندیدہ اوقات ہی کا بیان ہے۔ البتہ یہ بات کہی جاسکتی ہے کہ انھوں نے عمال کو نمازوں کی تاخیر کرنے پر تنبیہ کے لیے یہ خط لکھا ہو۔ اور انھیں حکم دیا ہو کہ اپنی اپنی عمل داری میں ان ان اوقات میں نماز کی جماعت کا اہتمام

کریں۔

روایت

یہ سیدنا عمر رضی اللہ عنہ کا ایک خط ہے۔ اگرچہ یہ حدیث نہیں ہے، مگر نماز کے بارے میں ان کے اس بیان سے سنت کو سمجھنے میں ہمیں مدد مل سکتی ہے۔ اس لیے کہ وہ سنت دینے والے کے براہ راست شاہد تھے۔

رجال حدیث

یہ نبی اکرم صلی اللہ علیہ وسلم کا فرمان نہیں ہے۔ یہ سیدنا عمر رضی اللہ عنہ کا ایک خط ہے، جو انھوں نے اپنے عمال کو لکھا، اس لیے اس کی سند اور رجال پر کسی قسم کی بحث کی ضرورت نہیں ہے۔ اس روایت میں نافع سے براہ راست حضرت عمر کے خط کا ذکر ہے، تو یہ یقیناً انھوں نے عبداللہ بن عمر رضی اللہ عنہ سے سنا ہوگا۔ جیسا کہ دوسری روایتوں کی سند سے معلوم ہوتا ہے۔ (مصنف عبدالرزاق، رقم ۲۰۳۷) اس لیے اگر ان کی ملاقات حضرت عمر سے نہیں بھی ہے تب بھی یہ روایت درست ہے۔ اس لیے کہ وہ یہ نہیں کہہ رہے کہ میں نے حضرت عمر سے سنا، یا ان کو دیکھا۔ وہ تو یہ اطلاع دے رہے ہیں کہ انھوں نے خط لکھا تھا۔ اپنی اطلاع کا ماحذ وہ بتا ہی نہیں رہے ہیں۔